
Lt Governor

لیفٹنٹ گو رنر منوج سنہا نے سول تے پولیس انتظامیہ نانہہ ہدایت کی ہے جے دہشت گردی گو نظام ختم کرن غی خاطر حفاظتی ایجنسیاں نال مل غے کم کیو جائے۔ اُنہاں نے ہدایت کی ہے جے دہشت گرداں غی مدد کرن آلاں نانہہ چھوڑیو نہ جائے۔ ویں کل سرینگر مانہہ حفاظتی صورتحال با رے منعقد اک اعلیٰ سطحی میٹنگ غی صدارت کر رہیا تھا۔ میٹنگ غے دوران لیفٹنٹ گو رنر نے ڈپٹی کمشنر تے ایس ایس پیان غی طرفوں اپنا اپنا ضلعان مانہہ نشیلی دوائیاں غی بدعت ختم کرن غا سلسلہ مانہہ کیا گیا کم با رے ”ایکشن ٹیکن“ رپورٹ منگی۔ میٹنگ غے دوران شری امرناتھ یاترا، یوگا تہاڑا، اور عید الضحیٰ تقریبات با رے ضلع تے پولیس انتظامیہ غی طرفوں کی گئیں تیاریاں ور تبادلہ خیال کیو گیو۔

DGP Swain

پولیس غا ڈائریکٹر جنرل آر آر سوین نے لوکاں نانہہ اپیل کی ہے جے وے مشتبہ نقل و حرکت نانہہ غور نال دیکھیں تے ایمانداری نال تفصیلات سانجھی کریں تا نجے غلط کماں گا موقعہ کہٹ کیا جا سکے۔ ڈی جی پی نے اے ڈی جی پی جموں زون غے ہمراہ ضلع کٹھوعہ غو دورو لایو۔ تا نجے 11 جون نانہہ اُت ہوا کامیاب ٹاکرا تیں بعد سلامتی اقدام غی صورتحال غو جائزو لیو جا سکے۔ اُنہاں نے بیرا نگر پولیس تھانہ غو دورو لایو تے پولیس جوانان نال خطاب کرتاں واں حالیہ ٹاکرا مانہہ اُن غا کردار غی تعریف کی۔ اخباری نمائنداں نال گل کرتاں واں ڈی جی پی نے کہیو جے یاہ اک جانی منی حقیقت ہے جے موجو دہ للکار نانہہ سرحد پاروں مدد دتی جائے۔ اُنہاں نے کہیو جے مرکز اور جموں کشمیر انتظامیہ نے دہشت مخالف گھیرہ مضبوط کرن اور جموں کشمیر تیں دہشت گردی ختم کرن واسطے واضع ہدایت دتی گئی ہیں۔

DDC Udhampur

ضلع ترقیات کو نسل ڈی ڈی سی چیرمین اُدھم پور نے تمام بلاک ترقیات افسران غی اک میٹنگ بلائی۔ میٹنگ غو مقصد دیہی ترقیات محکمہ غی بکھ بکھ اسکیمان

غو جائزو لینو۔ نالے پنچایتی راج اِداراں تے بلاک ترقیات کو نسل واسطے
منصوبہ 25/2024 تیار کرنو تھو۔

Ramban Drug Awareness

سماجی بہبود محکمہ رام بن نے اک بیداری پروگرام غو انعقاد کیو۔ پروگرام غو مقصد
خواتین غی باختیاری تھو۔ اس موقع ور ضلع سماجی بہبود افسر رام بن نے خواتین غی
مدد با رے کو ششاں غی اہمیت اُجاگر کی۔ ڈی ایس ڈبلیو او نے کہیو جے خواتین غی
باختیاری واسطے سنکلپ اک وسیع پروگرام ہے۔

JKEDI Ramban

تیجسونی سکیم غے تحت ضلع رام بن مانہہ کل کاروبا ر ترقیات با رے اک 10 روزہ
پروگرام اختتام پزیر ہوؤ۔ یوہ ای ڈی پی پروگرام جے کے ای ڈی آئی غی طرفوں جے کے
ای ڈی آئی غا مجموعی ڈائریکٹر غی نگرانی مانہہ منعقد ہوؤ۔ کالسریاں غا اس پروگرام
مانہہ گُل 30 اُمید واراں نے حصو لیو۔

DC Jammu

ڈپٹی کمشنر جموں سچن کمار ویشے نے دیہی علاقاں مانہہ با رش غا پانی نال کھیتی
اسکیم عملان ور زور پایو۔ مستقبل واسطے للکار قرار دیتاں واں اُنہاں نے کہیو جے یوہ
ضروری ہے جے دیہی ترقیات غا تمام افسر مذکو رہ اسکیم مانہہ شامل ہو جائیں۔
بلاک ترقیات افسراں سنگ ایکن میٹنگ مانہہ ڈپٹی کمشنر نے دیہی ترقیات پروگراماں
غی پیش رفت غو جائزو لیو۔

اس غے نال ہی خبراں غو یوہ بلیٹن ختم ہوؤ۔